


# Żewġ Statwi ta' Santa Marija f'Għawdex



kitba ta' Mario FENECH

Fil-Gżira Għawdxija hafna kienu dawk il-knejjes li għal bidu li kienu nbnew kienu ġew iddedikati lill-Assunta. Dan il-fatt sehh minhabba diversi raġunijiet, fosthom għax dak iż-żmien ftit kienu jkun hawn tagħrif dwar Qaddisin oħrajn, il-popolazzjoni kienet wahda żgħira, kienet tingabar fil-għaxija għalkemm il-ġewwa mis-swar taċ-Ċittadella u fuq kolloxx, għax id-devozzjoni lejn il-Madonna minn dejjem kienet wahda qawwija fost il-poplu Malti u Għawdx. Kien hemm żmien fejn fost in-numru ta' kappelli li kien hemm imxerrdin f'Għawdex, tnejn u għoxrin minnhom kienu ddedikati lill-Assunta.

Maż-żmien uhud minn dawn il-knejjes ġew iddedikati lil xi Qaddis jew Qaddisa oħra, u xi oħrajn baqghu ddedikati lill-Madonna, iżda b'titli oħrajn bhal dak ta' l-Immakolata Kuncizzjoni, tal-Karmnu, tal-Grazzja, tas-Sokkors, tal-Vizitazzjoni, tat-Twelid tal-Madonna, il-Madonna ta' Loreto, fost oħrajn.

Tnejn mill-knejjes ewlenin baqghu taht il-harsien ta' l-Assunta. Dawn huma l-Parroċċa tal-Katidral tal-Belt Victoria u l-Knisja Arċipretali ta' Santa Marija fir-rahall taż-Żebbuġ. Dawn iż-żewġ Tempji Marjani huma xhieda qawwija u soda ta' kemm in-nies tal-post għandhom għal qalbhom lil Marija Assunta. Il-festi kbar li jsiru fil-Belt Victoria fejn fihom jipparteċipaw eluf ta' nies, u dan għaliex tradizzjonalment għal din il-festa, hadd ma jibqa' lura biex jagħti s-sehem tiegħu biex din tinexxi. Filwaqt li fir-rahall taż-Żebbuġ, il-knisja hija wahda Arċipretali u Santwarju bil-Kwadru Titulari jkun inkurunat solennement. Fil-festi li jsiru f'dawn il-knejjes jintużaw żewġ statwi li nġiebu wahda minn Ruma u l-oħra minn Franza.

## I-Istatwa tar-Rahall taż-Żebbuġ


L-ewwel statwa li kienet waslet f'Għawdex kienet dik tar-rahall taż-Żebbuġ u kien hadem hafna għaliha l-Kappillan Dun Ġwann Camilleri. Dan kien sar jaf bil-fabbrika li kienet tagħmel l-istatwi bl-isem ta' '*Gallard et Fils*' ta' Marsilja minghand xi emigranti Għawdxin li kienu marru jghixu Franza.

L-istatwa waslet fir-rahall ftit żmien wara ċ-ċerimonja tal-Pussess tal-Parroċċa mill-Kappillan Dun Ġwann Camilleri. Ċerimonja li saret fit-8 ta' Marzu 1863, meta l-knisja kienet ilha parroċċa mill-1688, jiġifieri 175 sena wara. Mal-wasla tagħha f'Għawdex, l-istatwa mill-ewwel laqtet l-għajn u ma għaddiex wisq żmien li parroċċi oħra ordnaw l-istatwa titulari tagħhom minghand l-istess Ditta *Gallard et Fils*.

L-istatwa hija wahda sabiha bil-figura tal-Madonna tidher tielgħa lejn is-sema b'żewġ anġli helwin mal-ġnub tagħha filwaqt li anġli oħrajn żgħar jidhru mas-shab ta' taht ir-riġlejn l-Assunta. Kien hemm żmien meta whud mill-kaċċaturi tar-rahall kienu jistennew f'tarf il-Pjazza nhar il-Festa, biex meta l-istatwa tkun waslet biex tidhol lura l-knisja, huma jisparaw salut permezz tas-snieter tagħhom!

## L-Istatwa tal-Katidral

L-istatwa Titulari tal-Katidral għandha storja partikolari. Dan għaliex mhux minn dejjem kienet meqjuma fil-Katidral. Għall-ewwel kienet tinzamm fil-Każin tal-Banda Leone tal-Belt Victoria li sa mis-sena 1896 kien ilu jorganizza l-Festa ta' l-Assunta u jagħmel dimostrazzjoni b'din l-istatwa li kienet inġiebet Għawdex mill-istess Soċjetà Filarmonika




L-istatwa ta' l-Assunta tar-rahall taż-Żebbuġ maħduma mid-ditta Franciża Gallard et Fils' ta' Marsilja fl-1863.

Leone bil-hidma ta' l-Imhalled Guzè Cremona fl-1897. Inhadmet mid-Ditta Francesco Rosa ta' Ruma, u thallset min-nies u numru ta' qassisin.

Waslet fix-xahar ta' Lulju u tberket mill-Isqof nhar 1-14 t'Awwissu ta' l-istess sena. Fil-festa ta' Santa Marija l-istatwa kienet tintrama fuq pedestall kbir fil-Pjazza tat-Tokk. Damet tintrama b'dan il-mod sa l-1955, meta mbaghad is-Socjetà Filarmonika Leone ghaddiet din l-istatwa lill-Katidral biex tkun tista' titgawda mill-poplu matul is-sena kollha. Dahlet fil-Katidral nhar id-29 t'April 1956 u harġet proċessjonalment għall-ewwel darba nhar il-15 t'Awwissu tas-sena 1956.

L-istatwa giet iddekorata b'haġar prezzjuż bi stellarju u ornamenti oħrajn, u fl-1962 sarilha pedestall tal-fidda maħdum fuq id-disinn tal-Professor Samuel Bugeja. L-istatwa ta' l-Assunta hija wahda movimentata fejn il-Madonna narawha b'idejha t-tnejn merfughin 'il fuq b'harsa mimlija hlewwa fuq wiċċHa. Żewġ anġli zġhar jidhru ma' riġlejn il-Madonna filwaqt li jispikka hafna mix-xogħol tal-panneġġi fl-ilbies iddekorat tagħHa. Ta' min jghid li mbaghad aktar tard is-Socjetà Filarmonika Leone hadet hsieb tagħmel statwa oħra bhal dik li ghaddiet lill-Katidral, biex din tintuża waqt id-dimostrazzjoni tal-festa. Din l-istatwa tinzamm f'niċċa f'post prominenti fis-Sede tas-Socjetà matul is-sena.

Dawn iż-żewġ statwi ta' Marija Assunta huma eżempju prattiku ta' kif il-poplu Malti u Ghawdxi juri l-imhabba tieghu meta jkun qieghed jagħti għieh lill-Omm u Patruna tal-Gzejjer tal-Maltin u l-Ghawdxin kollha - Santa Marija.





L-istatwa ta' Santa Marija tal-Katidral t'Ghawdex maħduma mid-ditta Taljana Francesco Rosa ta' Ruma fl-1897.

# Marfel Jewellers

**11, Constitution Street, Mosta.**

**Tel: 21 420686**

## Gold Jewellery

## Silver Jewellery, Frames & Gifts

## Diamond & Wedding Rings

## Branded Watches

*including Swatch, Roamer, Osco, Seiko, Casio, Citizen, Adec and other fine brands*

*We accept all kinds of repairs for watches and clocks, gold and silver.*

